

17 ta' Ottubru, 1963

Imħallef:

Onor. Prof. Joseph Henry Xuereb, LL.D.

Carmela mart Grezzju Vella, et

versus

Giorgio Zahra

**Donazzjoni — Vendita — Vitalizju — Alea — Kapacità — Mara.**

*Bier kuntratt jigi ritenut li huwa donazzjoni jehdieg li jkun hemm attwalment l-"animus donandi".*

*F'każ ta' vitalizju ma tonqosx l-alea semplicement għax il-kuntratt irriżulta vantaggjuż għall-akkwirent. Il-materja ta' impunjazżjoni l-parti li trid tinvalida att trid iġġib provi ferm konvinċenti bier tirnexxi fl-iskop tagħha, u r-rigur ta' dina l-prova jiġdied meta tali invalidità tkun bażata fuq l-inkapa-*

*ċittà tal-mara b'ix tagħmel donazzjoni.*

Il-Qorti, rat l-att ta' ċitazzjoni li bih l-attur wara li ppremetta illi Alfonsa armla Schembri, li tagħha u ta' żewġha huma aventi kawża, b'kuntratt tat-tletin (30) ta' Ottubru, 1959, fi-atti tan-Nutar Joseph Agius ittrasferiet lill-konvenut id-dar mija u sittax (116), Victory Street, Qormi, skond il-kuntratt anness mal-att ta' ċitazzjoni, u versu l-korrispettiv indikat fl-istess att u illi f'dan il-kuntratt hemm simulata donazzjoni haġa li l-imsemmija Alfonsa Schembri ta' fuq issewghin sena u armla ma setgħetx tagħmel, talbu li — wara li jsiru d-dikjarazzjonijiet kollha neċessarji u jingħataw il-provvediment opportuni — jiġi dikjarat deċiż illi l-kuntratt fuq imsemmi huma donazzjoni simulata u għalhekk, minhabba l-inkapaċità tad-donanti, jiġi dikjarat null għall-ammont eċċedenti l-hamsin lira (£50) bl-ispejjes b'dawk tal-ittra uffiċjali tat-tnejn (2) ta' Lulju, 1960.

*Rat id-dikjarazzjoni tal-fatti u n-nota tax-xhieda preżentata minn l-atturi u d-dokumenti esibiti ma' ċitazzjoni.*

Rat in-nota tal-eċċezzjonijiet tal-konvenut li biha qal li t-talba ta' tal-atturi hija nfonda fil-fatt u fid-dritt billi l-prezz stipulat gie derolarment imħallas u għalhekk it-talba tagħhom għandha tiġi miċhuda bl-ispejjeż.

Rat id-dikjarazzjoni tal-fatti u n-nota tax-xhieda tal-konvenut;

Rat l-atti l-oħra tal-proċess, komprizi d-dokumenti esibiti matul il-kawża;

Semgħet ix-xhieda prodotti u t-trattazzjoni orali;

**Ikkunsidrat:**

Illi l-azzjoni preżenti hija diretta biex l-att imsemmi fiċ-ċitazzjoni stipulat bejn il-konvenut u l-mejta Alfonsa armla ta' Carmelo Schembri, li jsemmi trasferiment tal-fond hemm indikat u titolu onerus, jiġi dikjarat simulat u fil-fatt hu wieħed ta' donazzjoni, u konsegwentement l-istess att jiġi dikjarat null għall-ammont eċċedenti l-ħamsin lira (£50), billi d-donanti kienet mara fuq is-sebghin sena u armla, u bħala tali, ma setgħetx tagħtx donazzjoni in eċċess tal-ammont imsemmi. Hu evidenti li l-istanza hija bażata fuq dak li jiddisponi l-artikolu 1838 tal-Kodiċi Ċivili fl-inċiżi (2) u (f) moqrija flimkien mal-aħħar paragrafu tal-istess artikolu, billi, jista' jiżded, l-istess Alfonsa Schembri ma tirriżultax li kellha l-awtorizzazzjoni rikjesta mil-liġi biex tissupplixxi għall-inkapaċità legali tagħha, hu evidenti wkoll li l-kawżali ta' l-istanza hija s-simulazzjoni relativa ta' l-att u mhux dik assoluta billi t-teżi attriċi hi mhux li l-kontraenti ma riedu jagħmlu ebda ftehim meta ffirmaw l-att impunjat iżda riedu biss jagħmlu donazzjoni.

Illi proprjament jista' wieħed jikkellem fuq simulazzjoni meta l-partijiet kontraenti jkunu jridu jissimulaw fis-sens li juru haġa b'ohra, fil-każ preżenti juru att onerus flok donazzjoni strettament għalhekk wieħed ikun irid jipprova anke l-"animus donandi" f'min suppost qed jiddona; dan l-element ta' liberalità però għandu jiġi ritenut li jirriżulta meta jew ma' jeżistix il-korrispettiv li jingħad fl-atti li qed jingħata jew ikun hemm sproporzjon bejn dak li jingħata u dak li qed jiġi riċevut. Fil-każ preżenti l-atturi qegħdin ighidu fiċ-ċitazzjoni li l-korrispettiv ma jeżistix tant li qegħdin jitolbu li l-att jiġi annullat għall-eċċedenza fuq l-ħamsin lira (£50), limiti permess mil-liġi għad-donazzjoni li setgħet tagħmel Alfonsa armla Schembri; dan hu konfermat fl-aħħar paragrafu tad-dikjarazzjoni tal-fatti akkompanjanti ċ-ċitazzjoni billi, meta tissemma d-diskrepanza bejn il-valur tal-fond u l-korrispettiv, dan jingħad bħala ipotesi (i.e. kieku l-korrispettiv kien veru),

u kwindi skond it-teżi attriċi, dana l-korrispettiv verament ma eżistix, biex ikomplu jeskluduh l-atturi żiedu jgħidu (ibidem) li ma kienx hemm alea.

Illi minn eżami tal-provi prodotti ma jistax jingħad li l-“animus donandi”, jirriżulta f'Alfonsa Schembri, u l-anqas ma jista' jingħad li l-konvenut kellu l-idea li jieħu iżjed milli qed jagħti; l-iżjed li wieħed jista' jikkonċedi hu fis-sens li Alfonsa Schembri setgħet timmagina li seta' fil-fatt tirriżulta xi donazzjoni, skond kif jiżvolgu ruħhom iċ-ċirkostanzi u mhux għax neċessarjament dan kellu jiġri, u kwindi riedet li l-ftehim isir mhux mal-konvenut biss iżda ma kull hadd li jiġi minnha. Dan qed jingħad għax irriżulta li għalkemm Alfonsa Schembri, fl-ewwel okkażjoni ma rieditx tiffirma l-att wara li assistiet għalbiex tinkiteb il-minuta relativa, u dana prinċipalment għal-liex ma rieditx li tiflew id-disponibilità tal-fond minnha okkupata, allavolja l-konvenut assikuraha li ma jonqosha xejn, hija spiċċat biex iffirmatu t-tieni darba u meta l-attur Spiro Zahra staqsieha għal-liex kienet aċċettat qaltlu li mbagħad ikellimhom il-konvenut; dan juri infatti li l-istess Schembri kienet taf x'qegħda tagħmel. U rriżulta li hija se mai fiżikament kienet ftit batuta għax kienet kisret sieqha, però kienet ukoll gamet u timxi xi ftit, (cioè kien hemm ċertu progress fil-fejqa), u li kienet pre-okkupata aktar b'dak li kienet sejra tieħu mill-att, fis-sens li taċċerta ruħha li ma jkun jonqosha xejn u li ma tkunx kostretta tmur f'xi istitut għax-xjuħ, milli lejn dak li kienet qiegħda tagħti, dan hu iżjed konċiljabbli ma' att oneris milli ma donazzjoni, għalkemm, kif intqal il-possibilità li l-fatti, allura mhux magħrufa, jagħtu vantaġġ lill-konvenut nonostante dak li assumu lejha, setgħet ukoll għaddiet minn ras l-istess Schembri, kwantu għall-konvenut stess, ma jirriżultax li ried javvantagġa ruħu indebitament bħal konsegwenza ta' l-att li sar billi hu kien dispost li Schembri tagħmel mal-oħrajn dak li kien inkiteb li ser isir miegħu u kien anke dispost li f'dan il-każ hu ma jieħu xejn ta' dak li sadakinhar

kien għamel ma' dina Schembri, li hija oħtu.

Illi in vista tal-premessa konsiderazzjoni, hu l-każ li tiġi eżaminata l-kwistjoni tad-diskrepanza bejn dak li l-istess Schembri ttrasferiet a paragon ta' dak li kellha tirċievi skond l-att. Dan naturalment jista' u qieghed isir għaliex il-Qorti ma ssibx raġuni biex takkolji t-teżi attriċi fis-sens li l-att impunjat hu donazzjoni fl-interessa tiegħu b'mod li jkun kieku validu għall-ħamsin lira (£50) biss; infatti rriżulta, kontrarjament għal dina t-teżi, li l-konvenut kien jagħti flus lil oħtu minn qabel ma sar l-att, sija għaliha stess u biex hallas il-funeral tar-raġel tagħha, u baqa' hekk jagħtiha sakemm mietet, oltre dan, skond il-ftehim registrat fl-atti stess, hu hallas għall-funerali tagħha stess u għamel id-depositu li kellu jagħmel għas-suffraġju ta' ruħha (anzi f'ammont aktar minn dak indikat fl-att), u l-istess Schembri kellha seftura sakemm mietet u kienet din li kienet tkun mibgħuta minnha biex imbagħad il-konvenut jitle' u jagħtiha l-flus: dan infatti jfisser (apparti l-kwistjoni ta' ratifika ta' l-att da parti ta' Schembri u l-validità relativa in vista tal-inkapaċità tagħha riferita), li l-korrispettiv miftiehem kien hekk miftiehem realment u anke tħallas fil-fatt u kwindi għandu jittiehed in konsiderazzjoni fl-eżami li għandu isir tal-valur mogħti minn Schembri u ta' dak li rċeviet in kontrakkambju; ma jstax ikun hemm dubbju dwar dak l-eżami li ż-żmien li għandu jitqies hu dak meta sar l-att stess.

Illi kwantu għalkemm kien jiswa l-fond trasferit, l-unika ndikazzjoni tal-prezz jagħtiha l-konvenut fix-xhieda tiegħu meta qalli biegh il-post u li l-prezz tniżżel ta' elf lira (£1,000) għalkemm realment kien ta' tmien mitt lira (£800), iż-żmien eżatt tal-bejgh ma ġiex preċiżat għalkemm minn dak li hemm fid-dikjarazzjoni tal-fatti ta' l-atturi jidher li sar matul il-ħajja ta' Alfonsa Schembri stess, jew almenu daqstant għandu jiġi desunt minn dak dikjarat. Il-konvenut ma ġiex kontradett f'dak

li qal u hu stess ma semma xejn kontra din id-dikjarazzjoni, sia pure ndiretta, ta' l-atturi;

In kwantu għall-korrispettiv dovut mill-konvenut dan hu kostitwit in parti minn prestazzjonijiet li huwa assumma lejn Schembri sakemm tmut, b'mod li neccessarjament jidhol ċertu element ta' alea fir-rigward tagħhom (u cioè vitalizju ta' sitt liri (£6) fix-xahar, u servigi personali billi jimpjegalha seftura), u in parti minn ammonti oħrajn li għalkemm mhux kollha eżattament determinati ma joffrux diffikultà għad-determinazzjoni relativa, dawn ta' l-aħħar flimkien jistgħu jitqiesu li jil-ħqu mija u tmenin lira (i.e. £100 ġia dovuti u mahfra, £30 għall-funerali skond id-dikjarazzjoni għall-fini tal-liġi dwar il-boll, u £50 biex jiġu depositati fil-Cassa delle Pie Amministrazzjoni; fil-fatt il-funerali qamu £24. 18s — flok £30 mentri li d-depositu sar ta' £100 flok ta' £50). Kwantu għas-servigi promessi fis-sena ta' impieg ta' seftura, dawn ġew għall-fini tal-liġi tal-boll dikjarati jiswew nofs lira (10s) fil-ġimgħa però hu evidenti li l-obbligi relattivi seta' jinvolvi spiża akbar minn daqshekk speċjalment jekk saħħiet Schembri tkun hekk teziġi, billi l-obbligu assunt hu dak tas-servigi personali li jkunu neccessarji li però għal raġunijiet ovvjji, il-konvenut ma kellux jippresta personalment. Għandu wkoll jitqies bħala parti mill-korrispettiv l-użu li Schembri rriservat tal-fond għaliha stess, sa mewtha, billi l-valur relattiv irid jonqos ukoll mill-valur jew prezz tal-post stess.

Illi ebda prova ma nġiebet mill-atturi li direttament u awtorevolment turi l-istat tas-saħħa ta' Alfonsa Schembri, allavolja fost ix-xhieda dikjarati hemm l-isem ta' tabib; għalkemm jirriżulta li din kienet kisret siegħa u kienet fuq hekk marret l-Isptar, hija kienet marret lura d-dar u kienet tqum mis-sodda u anke tagħmel xi faċendi jew issajjar, hija ma kienitx allura toħroġ mid-dar anke mħabba l-età avanzata, iżda kienet tgħid li għadha tiffaħ anke fiżikament mentri li moħħha

63 Vol. XLVII P. II

kien ċar tant li anke kien hemm minn imur għal xi parir għandha. Dan ifisser li fil-mument li sar l-att li, jiġi ripetut, hu dak determinanti, ma jirriżultax li l-istat ta' Schembri kien tali li jindika li hija sejra tmut malajr, kif imbagħhad ġara, u anki l-progress li kienet għamlet aktarx kien jindika li hija tiġi relativament għall-aħjar bil-possibilità li ttawwal sew bil-konsegwenti awment progressiv tal-bżonn ta' għajna minn nies li għaliha kien responsabbli l-konvenut biex jipprovdiha.

Illi in vista tal-konsiderazzjonijiet premeżsi l-Qorti ma tħossx li l-atturi rnexxielhom jippruvaw kif hu mistenni minnhom, li kien hemm sproorzjon bejn dak li tat u rċeviet Alfonsa Schembri għalkemm, konsiderat dak li ġara wara, dan aktarx li kien hekk bħala fatt; iżda l-veru kwistjoni mhux hawn billi fejn hemm l-alea, u din ma tistax tiġi eskluża fiċ-ċirkostanzi hu dejjem possibbli li jiġri hekk. Il-prova jekk kienx hemm l-alea hi jekk setax jiġri l-kuntrarju, u dan, fiċ-ċirkostanzi reżultati, ma jistax jiġi eskluż. Fil-kumment ta' l-att ma jirriżultax x'kien preċiż il-prezz tal-fond trasferit però, fid-dawl tal-provi li nġiebu, dan seta' jiswa viċin it-tmien mitt lira (£800) billi hekk irċieva l-konvenut għaliex wara ftit żmien għalkemm seta' ta l-każ li minn akkwistah minn għandu kien kostrett minn ċirkostanzi personali li jhallas daqshekk, anke deterjorament fil-kondizzjoni ta' Schembri, seta' jikkontribwixxi għall-istess prezz billi jonqos il-valur tal-użu tal-fond li hija kienet irriservat għaliha. Issa kontra dana l-prezz hemm l-ammonti preċiżi li tnaqqsu jew għax dovuti jew għax kellhom jithallsu, kif hallashom in segwitu, il-konvenut li flimkien jilhqqu viċin il-mitejn lira (£200); hemm ukoll, imbagħhad, il-vitalizju u l-prestazzjoni personali miftiehma li tagħhom ma jistax jingħata valur eżatt, liema valur però, peress li qegħdin in tema ta' donazzjoni (skond it-teżi attriċi), li tirriżulta onerusa (kif ġa ntqal) irid jiżded bin-nofs skond l-artikolu 1833 u 1934 tal-Kodiċi Ċivili biex wieħed jara jekk kienx hemm donazzjoni; ir-regoli ta' din il-figura ta' kuntratt

infatti japplikaw biss kieku jirrizulta eċċess a bażi ta' dawn il-kalkoli u għal dan l-eċċess biss. Huwa meta jittiehdu dawna l-konsiderazzjonijiet kollha flimkien u in vista tagħhom li gie dikjarat li l-atturi ma pprovawx li kien hemm eċċess, meta dan l-att impunjat, li, kieku riżultat, kien jikkostitwixxi donazzjoni u jirrendi mpunjabbli l-istess att dwar din l-eċċedenza.

Illi mhux inutili jiġi osservat li in materija ta' impunizzjoni l-parti li trid tinvalida att trid iġġib provi ferm konvinċenti billi huwa fl-interess pubbliku l l-kontrattazzjonijiet li jsiru jsehhu milli jiġu annullati jew modifikati; fil-każ preżenti jista' jiżded li r-raġuni a bażi tal-azzjoni hija l-inkapaċità tal-mara bla raġel, li, skond l-annotazzjoni ta' Sir Adrian Dingli, għall-art. 1503. 5<sup>o</sup> Ord. VII 1868), (illum Art. 1838 (e) għa' citat tal-Kodiċi Ċivili) ma teżistix f'kodiċijiet oħrajn, u dan ma jwassalx biex ir-rigur tal-prova mistennija f'dawn il-każi jonqos iżda se mai biex jiġi applikat hu stess iżjed rigorosamente.

Għal dawn ii-motivi;

Il-Qorti taqta' l-kawża billi tiegħad it-talbiet attriċi — bl-spejjeż kontra l-atturi.